

د بنوونکي لارښود

د هوپو د کتابونو له سلسلې څخه د گټه اخیستنې لپاره په ټولگي کې

اووم کتاب

سړی او گیدر

لیکونکی: ادریس شاه



لیکونکی:

ډاکتر دینیس نیسل

د لومړنیو زده کړو رئیس

د هوپو کتابونه

د نورو معلومات لپاره د هوپو کتابونه
داورېدلو مواد او د ښونکي لارښود لپاره
لطفأ ارتباط ونېسئ:

د ختېخ بيا رغونې موسسه (کور)
پي او بکس نمبر ۵۷۰۴ کابل

د تيلفون شمېره

۰۰۹۳ (۰) ۷۸۵۲۰۶۴۴۳



HOPOE BOOKS

www.hoopoekids.com



HOPOE®

چاپونکی



kor.pubs@yahoo.com

د ختېخ بيا رغونې اداره (کور)

په ملګرتيا د

د هوپو کتابونه

پوسټ بکس نمبر ۱۷۶، لوس آلتوس، کليفورنيا ۹۴۰۲۳ د امریکا متحده ایالتونه

هوپو کتابونه د انساني علومو د مطالعاتو انستیتیوت (ISHK)

لخوا چاپېري چې د امریکا د متحده ایالتونو یوه ناګټندویه اداره ده.

طباعتي حقوق © 2012 Copyright د انساني علومو د مطالعاتو په انستیتیوت پورې اړه لري


تاوونکې فاطمه او کیردی د کتاب © 2006 Copyright د متن د چاپ حق ادریس شاه ته خوندي دی

تاوونکې فاطمه او کیردی د کیسي د انخورونو © 2006 Copyright د چاپ حق ناتاشا دلمار ته خوندي دی

لړ لیک د عنوانونو فهرست

- 1..... د هوپو د کتابونو د لړۍ پېژندنه
- 1..... د دې کیسې موخه
- 2..... دا لارښود څنگه له تاسې سره مرسته کولای شي
- 3..... په ټولګي کې د کیسو د کارولو لپاره درسي پلانونه
سړی او ګیدر د کیسې درسي پلان
- 4..... لومړۍ ورځ: د کیسې لومړۍ لوستنه
- 7..... دوهمه ورځ: د کیسې دوهمه لوستنه
- 10..... د لوستنیزو او لیکنیزو مهارتونو لور اوۍ - دوهمه ورځ
- 10..... د لوستنې لپاره د الفاظو د زېرمې پراختیا
- 13..... درېیمه ورځ: د کیسې درېیمه لوستنه
- 17..... د لوستنیزو او لیکنیزو مهارتونو لور اوۍ - درېمه ورځ
- 17..... په کلمو کې د توریو د شکلونو لوستنه
څلورمه ، پنځمه او شپږمه ورځ: نورې صنفې کړنې
- 19..... کښنه (رسم) او نکل کول
- 20..... د کیسې په اړه لیکنه
- 21..... په لور غږ: د کیسې لوستل
- 22..... په ځانګړې وزم او ادا لوستنه
- 23..... د نندارې (تمثیل) په بڼه د کیسې وړاندې کول
- 25..... له کورنۍ سره د کیسې شریکول
- 25..... له کورونو د کیسو راټولول
همداراز په دې لارښود کې:
د یو ساده کتاب د جوړولو لارښوونه
د زده کوونکو د پرمختګ د ارزونې چارټ
د ټولګي د پرمختګ د ارزونې چارټ

آغلی ډاکټر ډینس نیسل د انساني علومو د مطالعاتو په انستیتیوت د لومړنیو زده کړو رئیس او هغه پر اغېزمن تدریس ورکشاپونه او سیمینارونه دایروي. نوموړي د ګڼو ښوونیزه سلاکاره او آسانګره پاتې شوي. دغه راز د تدریس د میتودونو په اړه د ۱۰ کتابونو، او د سوادزده کړې په اړه د ګڼو مقالو لیکواله ده، او په دې سربېره د ځوانو ذهنونو د راویښونې "Awakening Young Minds" او "From Dubs to Marbles" د زده کړه ییزو کتابونو سمونګره هم ده.

کله چې تاسې ته کتاب ورسېد... 

دلته په دې لارښود کې ډېر مهم فعالیتونه دي چې تاسې یې یوازې په کتاب ترسره کولای شئ.

کله چې دا کتاب ټولګي ته د چمتو کېدو لپاره ولولئ، تاسې هغه فعالیتونه غوره کړئ کوم چې تاسې یې ستاسې سره د شته موادو په وسیله ترسره کولای شئ.

پدې لارښود کې تاسې او ستاسې زده کوونکي د لیک او رسامۍ لپاره د خپلو کتابونو جوړول زده کولای شي. که تاسې د خپلو زده کوونکو لپاره راغونډوونکي (کمپوز) کتابونه نه لرئ، نو هغوی د دې پر کارولو په ټولګیو او کورونو کې د لیکنو تمرینونو له لارې خپل د لیکنې مهارتونه ښه کولای شي.



د هوپو د کتابونو د سلسلې پېژندنه

دغه کیسې له پېریو پېریو راهیسې په افغانستان او منځنۍ آسیا کې د خلکو پر ژبو دي. ښایي تاسې، یا ستاسې د کورنۍ کوم غړي به، له یوې یا دوو دغه ډول کیسو سره له وړاندې بلد یاست. دا کیسې یوازې د تفریح لپاره نه دي، بلکې داسې کښل (طرحه) شوي چې له مور، تاسې سره د خپلو ځانونو او خپلې نړۍ په پېژندلو کې مرسته کوي. کله چې ښوونځي کم وي، له نکلونو څخه د زده کړې د وسیلې په توګه کار اخلو.

د پغمان اوسېدونکي ادریس شاه، پوره دېرش کاله عمر له دې فرهنگي میراث څخه د لویانو او ماشومانو لپاره د کیسو په راټولولو، غوراوي، او ژباړلو تېر کړی دی. هغه د هوپو د کیسو د لړۍ لیکوال دی. دغه کیسې اوس په ټوله نړۍ کې خلک لولي او خوښوي یې.

ماشومان له دې کیسو څخه د خپلې پوهې د کچې او وس مطابق ګټه اخلي. ښایي ماشوم په سر کې د کیسې له یوازې یوې خبرې یا پېښې سره بلد شي، او ښایي تر ټولو څرګنده معنا یې درک کړای شي، خو له هرڅل لوستلو سره ترې نورڅه زده کوي، او ورو ورو ورڅخه نورې معناګانې، نظریې او بصیرتونه لاس ته راوړي.

د دې کیسو په تکراري اورېدلو ماشومان له خپل ژوند سره بلدتیا زده کوي، او په بېلابېلو حالاتو کې د خلکو د سوچ او غبرګون په اړه فکر کولو ته مجبورېږي. دغه نکلونه له ماشومانو سره د سوچ او کار د اغېزمنو او نااغېزمنو ښو او طریقو ترمنځ په توپیر کولو کې مرسته کوي. دغه کیسې ماشومانو ته په ځان باور، پر غیرمنطقي وپرو (ډارونو) د برلاسي وړتیا، او د تاوتریخوالي (متشده) مقابله پر ځای د سوله ییز تفاهم خپلولو د لارو چارو پر شمول نورې ډېرې غوره بېلګې وربښي.

د دې کیسو موخه

تاسې به په ټولګیو کې د هوپو د کیسو په کارولو سره ګڼې لاسته راوړنې ولرئ. تاسې به:

- زده کوونکي وهڅوی چې د افغانستان د شتمن کلتور په قدر پوه او خوند ترې واخلي کوم چې یو نسل نه بل نسل ته پاتې دي؛
- ماشومان دې ته وهڅوی چې د افغانستان د نکلونو، چې له پښتونو (نسلونو) راهیسې د خلکو پر ژبو دي، قدر وکړي، او خوند ترې واخلي؛
- د کیسې ژبني جوړښتونه او کلمې داسې وکاروی چې له ماشومانو سره به د ژبې په اغېزمنه کارونه کې مرسته وکړي؛
- ماشومانو ته د دې فرصت ور کړی چې د کیسې د مطالبو په اړه داسې فکر وکړي چې د هغوی د ژوند په بډاینه کې ورسره مرسته وکړي؛

- د دې ادبي ټوټو د گډې لوستنې له لارې له زده کوونکيو سره خپلې اړیکې غښتلي کړي؛
- ماشومانو ته داسې لارې وروښايست چې کيسې له خپلو کورنيو سره گډې کړي؛
- زده کوونکي به پخپله قصه ويونکي شي، او د افغانستان د قصې ويلو دود به بيا راژوندي کړي.

دا لارښود څنگه له تاسې سره مرسته کولای شي

ويل، لوستل، ليکل او فکر کول ټول يو د بل سره تړلي دي. موږ بايد د زده کوونکو سره مرسته وکړو چې دا هر مهارت په دوی کې وده وکړي چې په نتيجه کې دوی ښه ليکونکي او لوستونکي شي.

چون د زده کړې په ځينو برخو کې د حفظ کولو له پاره ځای شته، کله چې زده کوونکي د معلوماتو له پاره د حفظ کولو طريقه استعمالوي دوی ته اکثراً د دې زمينه نه وي برابره چې د دې ټول بهير په اړه فکر وکړي چې دوی گنې حفظ کوي. زده کوونکو ته د دې درس ورکول چې وړاندوينه وکړای شي، د داسې سوالونو پوښتنه او ځواب چې کوم سم ځواب و نه لري، له دوی سره مرسته کوي چې زده کړې او د لوړې سويې فکر کولو مهارت سره يې مينه پيدا شي لکه جدي، منطقي، تحليلي، استنباطي او مقاييسوي فکرونه. زده کوونکي هڅوي چې خپل فکر څرگند کړي او په قصه مباحثه کول د دوی فکر تنبیه کوي او له دوی سره مرسته کوي چې ولولي او وليکي.

دا قصې د پيروي لرغونتوب لري چې له يو کس نه بل کس ته له نسلونو په ټول افغانستان کې تکرار شوي دي. په دې طريقه، د پوهې او تکرار له لارې، د دوی تازه بصيرت هڅول کېږي او د خلکو په وړاندې فکر کولو کې يې انعطاف رامنځ ته کېږي. د دې پخوانيو قصو په ويلو او زموږ د قصې ويلو غني دود د درلودلو له کبله به موږ ټول مستفيد شو. دا لارښود، د هوپو د کيسو د لړۍ د يوې کيسې د صنفی استعمال لپاره تاسې ته گام په گام درسي پلانونه درکوي. که لاندې ټکي په پام کې وساتئ نو زده کوونکي به له دې کيسو څخه ډېر څه ترلاسه کړي:

- د دې لپاره چې زده کوونکي له کيسې سره بلد شي، او پخپله د کيسې تر لوستلو وړاندې د هغې پر معناگانو پوه شي، هغوی بايد دا کيسې څو څو ځله واورې. دا لارښود به زده کوونکيو ته د کيسې د لوستلو، بيا پر هغوی د کيسې د لوستلو، او بالاخره، د زده کوونکيو ترمنځ په خپلو کې د کيسو د لوستلو په اړه ځينو مهمو ټکيو ته ستاسې پام وړ واړوي.
- زده کوونکي به هله په دې کيسه ښه پوه شي، او ذهن ته به يې وسپاري چې له تاسې او خپلو نورو ټولگيوالو سره پرې بحث وکړي، او د کيسې پېښو ته له خپلو تجربو سره تړاو ورکړي. دا لارښود به په بحث کې د زده کوونکيو د راښکېلولو (شاملولو) د لارو چارو په اړه مشورې درکړي، چې زده کوونکي په خپل تعبير هغه معناگانې بيان کړای شي چې کيسې يې د دوی لپاره لري.
- زده کوونکي به هغه وخت له کيسو ښه خوند واخيستلای شي چې په زړه پورې توگه د کيسو پېښو ته غبرگون وښيي، لکه دا چې د کيسې صحنې رسم کړي، کيسه بل چا ته ووايي، د کيسې صحنې تمثيل کړي، او د کيسې په اړه ليکنې وکړي. دا لارښود به د هغو خوندورو فعاليتونو د اجراء په اړه، چې له کيسې سره تړاو لري، معلومات درکړي.

- زده کوونکي له دې کيسو څخه بېلابېل لوستنيز اوژبنې مهارتونه زده کوي، چې له هغوی سره د هغوی د سواد په لوړاوي کې مرسته کوي. دا لارښود به د لوستنيزو او ليکنيزو مهارتونو د ښوونې په اړه معلومات درکړي. ځينې فعاليتونه له نورو څخه ډير پرمختللي دي. تاسې هغه فعاليتونه غوره کولای شئ کوم چې ستاسې د زده کوونکو لپاره ډير مناسب وي.
- که شاگردان هغه څه چې زده کوي، له خپلو کورنيو سره شريک کړي، نو له کيسې به لا ډير خوند واخلي. دا لارښود به د ماشومانو لخوا له کورنيو سره د زده کړو او کيسو د شريکولو لارې چارې دروښي.

اندازه کول او ارزونه

د ښوونکي په صفت، تاسې به ضرورت ولرئ چې د هر مهارت په اړه چې تاسې ورته درس ورکوئ، د هر زده کوونکي پرمختګ اندازه او وارزوي. د انکشاف يا پرمختګ چارټونه به له تاسې سره مرسته وکړي چې دا داسې وکړئ. د دې لارښود په اخر کې ځينې چارټونه شته دي چې تاسې يې د زده کوونکو د پرمختګ د ثبتولو لپاره له سره جوړولای شئ: **يو د زده کوونکو د پرمختګ د ارزونې چارټ چې تاسې به ورته د هر زده کوونکي لپاره ضرورت ولرئ، يو د ټولګي د پرمختګ د ارزونې چارټ چې تاسې سره به مرسته وکړي چې د ټول ټولګي پرمختګ په کې ثبت کړئ.** په لارښود کې د هر فعاليت وروسته، د **مهارت د پرمختګ د اندازه کولو** د نمرې ورکولو آله هم شته چې ستاسې سره مرسته کوي چې د زده کوونکو پرمختګ وټاکئ يا يې اندازه کړئ.

په دې چارټونو کار کول داسې دي لکه تاسې چې زده کوونکي هڅوي چې په صنفې فعاليتونو کې برخمن شي، او ځان ډاډه کړئ چې د هر فعاليت د بشپړولو په پای کې د ورځې په اخر کې دا چارټ د هر زده کوونکي لپاره ډک کړئ. نو په دې ډول به تاسې هغه زده کوونکي چې نورې مرستې او هڅونې ته اړه لري وپېژنئ. دا د پرمختګ چارټونه د کتاب او د ټولو فعاليتونو د بشپړيدو پورې له ځان سره په يو خوندي ځای کې وساتئ.

کله چې تاسې او زده کوونکو مو د دې کتاب استعمال بشپړ کړ، د هر زده کوونکي په پرمختګ مرور وکړئ، د هغوی معلومات له پرمختګ چارټ څخه د ارزونې راپور ته کوم چې خپل رييس ته استوي، منتقل کړئ.

په ټولګي کې د کيسو د کارولو لپاره درسي پلانونه

لاندې ګام په ګام وېشلي درسي پلانونه د ورځو پر اساس تنظيم شوي، داسې چې "لومړۍ ورځ" يې هماغه ورځ وي چې کيسه صنف ته ور پېژنئ. تاسې بايد، که ممکنه وي، د اړوند درسي پلان ټول ګامونه، پر اړونده ورځ په صنف کې پلي کړئ. دا به غوره وي چې پلانونه په ترتيب پلي کړئ (لومړۍ ورځ، دوهمه ورځ، درېيمه ورځ او...)، خو لازمه نه ده چې هره ورځ د کتاب له مخې کار وکړئ. د مثال په توګه، د دوهمې ورځې پلان ښايي تر لومړۍ ورځې يوه ورځ وروسته وکاروي، او ښايي يوه يا دوه ورځې وروسته يې وکاروي. په دوهمه او درېيمه ورځ د لغاتونو فعاليتونه بايد په څو نورو ورځو کې هم اجرا شي يا تاسې به ضرورت و نه لرئ چې په ډيرو پرمختللو ټولګيو کې د لغاتونو درس ورکړئ. تاسې ښايي د درس لپاره د تياري په منظور د ځينې کارونو ترسره کولو ته اړتيا ولرئ.

د يوه درس تر تدريس يوه يا دوه ورځې وړاندې درسي پلان ولولئ، چې د پلان پر مرحلو او ګامونو پوه شئ. تر “د درس لپاره تياری” سرليک لاندې مشورې ولولئ، چې د اړينو تياريانو په هکله معلومات ترلاسه کړئ.

درسي پلان سړی او ګيدړ



لومړی ورځ: د کيسې لومړی لوستنه

د درس لپاره تياری

- صنف ته تر راتګ وړاندې، له ځان سره په لور غږ. د کيسې لوستنه تمرين کړئ، چې وروسته بيا په کيسه پوهېدلې ياست، او په صنف کې يې روانه ولوستلای شئ. کيسه په ځانګړي وزم او ادا ولولئ! کوښښ وکړئ چې د مختلفو کرکټرونو لپاره مختلف آوازونه استعمال کړئ. کله چې کيسه په ښه طريقه ولولئ نو په حقيقت کې زده کوونکيو ته دا ښايست چې کيسه بيا په خپل وار څنګه ولولي.

- د کيسې تر لوستلو وړاندې، په کيسه کې درې يا څلور داسې ځايونه په ښه کړئ چې هلته وقفه وکړئ، او شاګردانو ته د دې فرصت ورکړئ چې د کيسې د راتلونکيو پېښو وړاندوينه (پيشبيني) وکړي. له زده کوونکيو د داسې وړاندوينو غوښتنه (په داسې حال کې چې نه پوهېږي چې وړاندې به څه کېږي)، د هغوی د سوچ کولو د وړتيا د لوړاوي يوه ډېره ښه لاره ده. دغه راز، دا چاره د هغوی د کيسې اورېدنې هدف روښانه کوي. د هغوی هدف دادی چې پوه شي چې آیا وړاندوينې يې سمې دي، او که ناسمې! د کيسې په منځ کې د وقفې لپاره ښه ځای هماغه دی چې هلته د راتلونکې پېښې په اړه تلوسه (اضطراب) موجود وي.

د کيسې د لومړی لوستنې کړنې (فعاليتونه)



۱. کتاب داسې پورته ونيسئ چې شاګردان يې پوښ وليدلای شي. د دې لپاره چې شاګردان د کتاب پوښ له نيردې وليدلای شي، کولای شئ د شاګردانو ترمنځ تک راتګ وکړئ. د کتاب له ښودلو سره يوځای، کتاب ور وپېژنئ، او د کيسې او ليکوال په اړه يې لږ څه معلومات ورکړئ. داسې څه وواياست:

درسي پلان - لومړۍ ورځ

دا كيسه له كلونو كلونو راهيسې په افغانستان كې ويل شوې ده. ځينې خلك ورته "ښوونيزه كيسه" وايي، ځكه چې تاسې د دې كيسې په لوستلو، او د هغې په اړه په فكر كولو سره، چې مور يې دلته كوو، د ځان او نورو په اړه څه زده كولاى شو. د دې كيسې گڼې نسخې موجودې دي. د دې نسخې ليكوال اديس شاه دى. هغه د پغمان ولسوالۍ يو پوه سړى وو. هغه په خپل ژوند كې، د لويانو او وروكيو (كوچنيانو يا ماشومانو) لپاره گڼ كتابونه ليكلي.

اوس زه تاسې ته كيسه لولم. ښه غور ونيسئ، او زما له لوستلو سره يوځاى انځورونو ته هم گورئ. زه به كله كله وقفه كوم، او له تاسې به پوښتنه كوم چې تاسې څه فكر كوئ وړاندې به څه وشي! ښايي تاسې په ډاډه توگه ونه پوهېږئ چې وړاندې به څه كېږي، خو تاسې كولاى شئ د كيسې اورېدلې برخې ته په كتنې سره يوڅه و انگېرئ (له ځانه يو څه ووايست). ښه غور ونيسئ، چې بيا وروسته د پاتې كيسې په اړه ښې انگېرنې وكړاى شئ!

كله چې لوستنه پاى ته ورسوم، انځورونه به بيا در وښيم، او تاسې به راته ووايست چې له كيسې مو څه په ياد پاتې شول.

اوس راځئ چې د كيسې ويل پيل كړو...



۲. كتاب پرانيزئ، او مخ يې زده كوونكيو ته ور واړوئ، ترڅو د لوست د دايرې ټول زده كوونكي ستاسې له لوستلو سره يوځاى پر پاڼو باندي انځورونه وليدلای شي. كيسه ورو ورو او په وزم او ادا لولئ، او د پانې تر اړولو وړاندې لږه وقفه كوئ، چې زده كوونكيو ته د اورېدلې برخې په اړه د فكر كولو، او انځورونو د ليدلو فرصت وركړئ. كولاى شئ په ټولگي كې وگرځئ را وگرځئ، چې شاگردانو ته له نيردې څخه د انځورونو ليدلو فرصت وركړئ.
۳. هرځل چې له زده كوونكيو څخه د وړاندوينو د اورېدلو لپاره وقفه كوئ نو لاندې پوښتنې وكړئ:

څه فكر كوئ چې په كيسه كې به وړاندې څه وشي؟

ولې فكر كوئ داسې به وشي؟ د كيسې كومه برخه به دې دلالت كوي چې داسې به وشي؟

د بېلگې په ډول، كله چې گيډره په لومړي ځل سړى ويني، له زده كوونكو وپوښتنئ:

څه فكر كوئ پر گيډره به څه وشي؟ سړې به څه وكړي؟ كله چې زده كوونكو د هغوى نظر څرگند كړ، پوښتنه وكړئ: تاسې ولې داسې فكر كوئ؟

درسي پلان - لومړۍ ورځ


زده کوونکیو ته وواياست چې د ټولو وړاندوينې سمې دي، ځکه چې هغوی ښه فکر کړی، او دا چې د راتلونکیو پېښو په اړه د هغوی د وړاندوينو اختلاف پر ځای خبره ده. له بېلابېلو زده کوونکیو غوښتنه وکړئ چې وړاندوينې وکړي. کله چې يو زده کوونکی يو نظر وړاندې کوي، نو له نورو زده کوونکیو پوښتنه وکړئ چې آیا دا نظر سم دی، او که ناسم، او له هغوی څخه دليل هم وغواړئ. زده کوونکي د بحث لپاره د نظرياتو وړاندې کولو ته وهڅوئ. د دې لپاره چې گڼو زده کوونکیو ته د وړاندوينو فرصت ورکړئ، او ټولگيوال ښه بحث وکړای شي، خبرو اترو ته کافي وخت ورکړئ. او بيا د راتلونکیو تم ټکيو (وقفه ځايونو) پر لور لوست ته دوام ورکړئ.

۴. کله چې کيسه پای ته ورسوئ، زده کوونکیو ته د اورېدلو او د پېښو د وړاندوينو شتاباسی ورکړئ او هغوی ته وواياست چې اوس بايد هغوی د کيسې بيا کتنه وکړي. کتاب بيا پرانيزئ، کيسه پيل کړئ، او لوړ يې ونيسئ چې زده کوونکي يې انځورونه وليدلای شي. له زده کوونکیو څخه غوښتنه وکړئ چې هغو لومړنيو انځورونو ته وگوري، او ور په ياد کړي چې د کيسې په پيل پيل کې څه شوي وو. زده کوونکیو ته د کيسې د ور په زړه کولو لپاره لاندې پوښتنې وکاروئ:

دلته ښودل شوي خبرې څوک دي؟

د کيسې په دې برخه کې څه کېږي؟

۵. بيا د کتاب وړاندې مخونه را وړوئ او همدغه پوښتنې تکرار کړئ. په همدې توگه، چې له زده کوونکیو غوښتنه کوئ انځورونو ته په کتنه تېره کيسه ور په زړه کړئ، کيسې ته دوام ورکړئ. هر ځل له يوه نوي زده کوونکي څخه پوښتنه کوئ، چې هر زده کوونکی د خبرو وار تر لاسه کړي. که له زده کوونکیو څخه د کيسې ځينې برخې هېرې وي، نو د کيسې هماغه برخه په خپلو الفاظو ورياده کړئ، او ياهماغه برخه له سره ورته ولولئ.



۶. د کيسې په ښه اورېدا، او د کيسې د ډېرې برخې په ياد ساتلو د شاگردانو ستاينه کوئ.

هغوی ته وواياست چې دا کيسه به په دې نېردي ورڅو کې يوځل بيا هم سره ولولئ او بحث به ورباندې وکړئ.

۷. د اخيري فعاليت په توگه، هر زده کوونکي ته کتاب ورکړئ. له هر زده کوونکي وغواړئ چې کتاب په دقت سره بيا وگوري، او په رسامۍ کې ښودل شوو شيانو ته نومونه ورکړي. د بېلگې په ډول، د کتاب په لومړيو څو مخونو کې زده کوونکي به کيدړه، مرغی، ونې او گلان، غرونه، ميري او همداسې نور حشرات او ځناور وويني. د نومونې (تر ټولو کوچني توکي موندلو لپاره) فعاليت به زده کوونکیو ته د دې وار ورکړي چې انځور په ځير وگوري (چې ځناور پيدا کړي)، او د مختلفو رسم شويو څيزونو نومونه زده کړي، چې ځينې يې ښايي د هغوی لپاره ناآشنا وي.

له زده کوونکو کتابونه راټول کړئ او تر هغې يې وساتئ چې د ټولگي ټول فعاليتونه پای ته ورسېږي. زده کوونکو ته وواياست چې د ټولو درسونو د پای ته رسيدو وروسته به دوی ته خپل کتابونه بيرته ورکړل شي.

د مهارت د پرمختيا (انكشاف) اندازه كول د لومړۍ ورځې لپاره: وړاندوينه كول

د پرمختيا درجه ۱ - ۴: دا درجې د خپلو زده كوونكو د انكشاف د ټاكلو لپاره د زده كوونكو او ټولگي د انكشاف په چارت كې چې د دې لارښوود په اخر كې دركول شوي دي، استعمال كړئ.

درجه ۱: هغه زده كوونكي چې وړاندوينه نه شي كولاى، كله چې د وړاندوينې غوښتنه ترې وشي، او يا داسې وړاندوينې وكړي چې د موجودو معلوماتو سره هيڅ منطقي ارتباط و نه لري.

درجه ۲: هغه زده كوونكي چې د يو منطقي تسلسل په نتيجه كې د موجودو معلوماتو په بنا د وړاندوينې توان لري، او د خپلې وړاندوينې د تقويه كولو لپاره دليل وړاندې كوي. زده كوونكى شايد او يا شايد هم نه كله چې لولي وړاندوينه په ياد و نه لري او هغه نوي معلومات چې د وړاندوينې پورې ارتباط لري و نه پيژني.

درجه ۳: هغه زده كوونكي چې د يو منطقي تسلسل په نتيجه كې د موجودو معلوماتو په بنا د وړاندوينې توان لري، او د خپلې وړاندوينې د تقويه كولو لپاره دليل وړاندې كوي، نوي معلومات چې د وړاندوينې پورې ارتباط لري پيژني، او وړاندوينې همغسې ساتي يا يې عياروي.

درجه ۴: هغه زده كوونكي چې ډير ذكي دي او په قصه كې موجود معلومات د وړاندوينې د جوړولو او توضيح لپاره استعمالوي او د وروستيو معلوماتو په وسيله خپله وړاندوينه همغسې ساتي او يا يې عياروي.

دوهمه ورځ: د كيسې لوستنه

دلته د كيسې د دوهمې لوستنې لپاره ځينې مشورې بيان شوي.

د لوست لپاره تياري



- د كيسې د لوستلو تمرين له سره تکرار کړئ، چې دا ځل يې په لا اغېزمنه توگه ولوستلای شئ.
- د پنځم گام د تياري لپاره کولای شئ په پيل كې زده كوونكي په درې كسيزو ډلو ووېشئ، چې ستاسې د لارښوونو پر مهال زده كوونكي وپوهېږي چې له چا سره خبري وکړي. له هغوی غوښتنه وکړئ چې له نيردې ناستو شاگردانو سره درې كسيزه ډلي جوړي کړي.
- د نهم گام د تياري لپاره د څيزونو او خبرو هغه لست، چې په لومړۍ ورځ مو پيل کړی، چمتو وساتئ.
- که تاسې غواړئ چې «د لوستنې انكشافی لغاتنامې» فعالیت استعمال کړئ، د دې دوهم ځل لوستلو وروسته يې ښه وخت دی. همدا اوس يې ولولئ چې ډاډه شئ چې د دې مراحلو په تعقيب پوه یاست او هغه مواد چې د دې لپاره پکار دي.

د کيسې د دوهمې لوستنې کړنې (فعاليتونه)



۱. کتاب لور ونیسئ، او له زده کوونکیو د کيسې د سرلیک، لیکوال، او د لیکوال د لاسته راوړنو په اړه پوښتنې وکړئ.

زده کوونکیو ته ووايست چې بيا هم په بشپړه توجه غور ونیسئ، ځکه چې، د کيسې له ختمېدا وروسته به بيا هم له هغوی څخه انځورونو ته په کتنې، د کيسې د وريادولو غوښتنه کوئ، او هم به ترې دا پوښتنه کوئ چې د کيسې کومه برخه د هغوی لپاره تر ټولو مهمه وه. هغوی ته ووايست چې داځل به د هغوی ډېرو داسې ځايونو ته ور پام شي، چې د لومړۍ لوستنې پرمهال يې نه وو ور پام شوی.

۲. د لومړۍ ورځې په څېر، د انځورونو له ښودلو سره يوځای، کيسه سرترپايه ولولئ. کيسه ورو ولولئ چې زده کوونکي کيسه سمه تعقيب کړای شي، او بلې برخې ته د اوبتلو پرمهال د پېښو په اړه د فکر کولو فرصت ولري.

۳. کله چې لوستنه پای ته ورسوئ، بېرته د کتاب لومړنۍ پاڼې پرانيزئ، او داسې يې ونیسئ، چې زده کوونکي يې انځورونه وليدلای شي. د لاندې پوښتنو مطرح کولو له لارې، له زده کوونکیو غوښتنه وکړئ چې لومړيو انځورونو ته وگوري، او هغه څه ور په زړه کړي چې د کيسې په سر کې واقع شوي وو.

دلته ښودل شوي څېرې څوک دي؟

د کيسې په دې برخه کې څه کېږي؟

۴. بيا وړاندې دوو پاڼو ته ولاړ شئ، او همدغه پوښتنې بيا تکرار کړئ. په همدې طريقه دوام ورکړئ، چې زده کوونکي د هرې پاڼې انځورونو ته په کتلو، زړې پېښې ور په زړه کړي. زده کوونکیو ښايي دا ځل په کيسه کې نور څه موندلي وي، او ښايي د کيسې د پېښو د ور په زړه کولو پر مهال د ويلو لپاره ډېر څه ولري. هر ځل له يوه نوي زده کوونکي څخه پوښتنه کوئ، چې په دې توگه، ډېرو زده کوونکیو ته د خبرو وار ورسېږي. که له زده کوونکیو څخه د کيسې کومه برخه هېره وي، نو د کيسې هماغه برخه په خپلو الفاظو کې ورته ووايست، او يا هماغه برخه ورته ولولئ.

۵. کله چې مو ټول کتاب په همدې طريقه ولوست، او پر انځورونو، او پېښو مو بحث وکړ، کتاب بند کړئ، او شاگردانو ته ووايست چې:

په دې کيسه کې گڼ شمېر په زړه پورې څېرې دي. ځينې يې ښايي داسې څوک در په زړه کړي چې پېژنئ يې، او د کيسې پېښې ښايي داسې پېښې در يادې کړي چې تاسې ته در پېښې شوي دي. تاسې هر يوه د کيسې د اورېدنې پر مهال، د يوه جلا شي په اړه فکر کاوه. اوس زه له تاسې څخه غوښتنه کوم چې د لاندې پوښتنو په اړه فکر وکړئ:

د کيسې کومه برخه ستاسې لپاره تر ټولو مهمه وه؟

دغې برخې ستاسې لپاره ولې ځانگړې اهميت درلود؟

درسي پلان - دوهمه ورځ

د ځواب په اړه يوه شېبه فکر وکړئ، او بيا به زه له تاسې وغواړم چې خپل ځوابونه لومړی خپل يوه ملګري ته وواياست. بيا به زه له يو څوکسانو وغواړم چې ټول ټولګي ته ووايي چې څه ورته تر ټولو مهم برېښېدل.



د دې پوښتنې ځوابونه به مختلف وي. زده کوونکي به بېلابېل ځوابونه ورکړي، ځکه چې هره کيسه ګڼې مهمې برخې درلودلای شي، او اورېدونکي به، د وګړيو په توګه، د تر ټولو مهمې برخې په اړه مختلف نظريات ولري. د بېلګې په ډول، ځينې زده کوونکي به فکر وکړي چې د سړي لخوا د ګېډرې غولول تر ټولو مهم دي ځکه چې دوی هم په ژوند کې د يو چا لخوا غولول شوي دي. نور ممکن فکر وکړي تر ټولو مهم وخت هغه وو کله چې ګېډره له دامه وتښتي. خو، نور زده کوونکي به فکر وکړي چې د کيسې پای تر ټولو مهمه برخه وه، ځکه د دوی ټولو د کيسې پای خوښه شوه. په دې کې غلط ځواب نشته. د شاګردانو انتخاب د هغوی د نظرياتو پر سر د بحث په اندازه مهم نه دی.

۶. زده کوونکيو ته د فکر کولو لپاره يوه يا دوه دقيقې وخت ورکړئ، او بيا يې په درې کيسيزه ډلو ووېشي، چې له يو بل سره د کيسې د تر ټولو مهمې برخې په اړه خبرې وکړي. بنايي تاسې د شاګردانو په منځ کې وګرځئ راوګرځئ، او د هغوی خپل منځي خبرې اترې واورئ. تاسې د هغوی نظرياتو ته د ځواب ويلو اړتيا نه لرئ، يواځې سر څو څول مو کافي دي.

۷. بيا، له څو تنو زده کوونکيو څخه وغواړئ چې ټول ټولګي ته د هغه څه په اړه خبرې وکړي چې د دوی لپاره په کيسه کې تر ټولو مهم برېښي. هغوی دې ته وهڅوئ چې يو د بل خبرې په غور واورې، ترڅو معلومه کړي چې د کيسې څومره بېلابېلې برخې مهمې ګڼل کېږي.

۸. د زده کوونکيو ستاينه وکړئ (شباباسی ورته وواياست) چې ښه غور يې نيولی وو، د کيسې ډېرې برخې يې ور په زړه شوې او د مهمو برخو په اړه يې ښه فکر وکړ. هغوی ته وواياست، چې تاسې به په نېرېدې راتلونکي کې بيا هم کيسه په ګډه سره ولولئ، او بحث به پرې وکړئ.

۹. له ټولګيوالو غوښتنه وکړئ چې د کيسې د څيزونو او څېرو د نومونو هغه لست ته نور الفاظ او نومونه ور زيات کړي چې په لومړۍ ورځ مو پيل کړي وو.

د مهارت د انکشاف اندازه کول د دويمې ورځې لپاره: تکرار او نتيجه ګيري

د پرمختيا درجه ۱ - ۴: دا درجې د خپلو زده کوونکو د انکشاف د ټاکلو لپاره د زده کوونکو او ټولګي د انکشاف په چارټ کې چې د دې لارښوود په اخر کې درکول شوي دي، استعمال کړئ.

درجه ۱: هغه زده کوونکي چې د قصې ډيرې برخې يې نه وي په ياد او د نتيجه ګيری لپاره ښه دلايل نه شي ويلی، د قصې اصلي برخې يې بل قسم تعبير کړي وي، او ان د ښوونکي په ملاتړ هم خپلې نتيجه ګيری ته دلايل نه شي وړاندې کولای.

درسي پلان - دوهمه ورځ

درجه ۲: هغه زده کوونکي چې د قصې يو څه برخې يې په ياد وي او کولای شي چې څه ساده نتيجه گيری وکړي، کيدای شي يو څه گډه وډه يا مبهمه وي يا کيدای شي يو څه د متن د منطقي ملاتړ (حمایي) څخه لرې وي.

درجه ۳: هغه زده کوونکي چې قصه يې په ياد وي او کولای شي چې ساده نتيجه گيري وکړي، او د هغې لپاره کافي دلايل هم وړاندي کړي، خو يو څه عمومي وي.

درجه ۴: هغه زده کوونکي چې قصه يې زده وي او موضوع ته نږدې نتيجه گيري وکړي، کيدای شي څه مشکلات ولري. موثر دلايل وړاندي کړي او هميشه د موضوع په باره کې مشخص وي.

د لوستنيزو او وينيزو مهارتونو لوراوی - دوهمه ورځ

زده کوونکو ته د دوهم ځل لپاره د قصې لوستلو، او ځينې نور فعاليتونه له اجرا وروسته تاسې به وغواړئ چې قصه د سواد د نورو مهارتونو د جوړولو لپاره وکاروئ. تاسې لاندې درسونه د بل هر څه او يا گډه له نورو سره د دې هدف لپاره تر سره کولای شئ. تاسې دا فعاليتونه د لوست په مختلفو ورځو کې اجرا کولای شئ.

د لوستني لپاره د الفاظو د زېرمې پراختيا

کله چې زده کوونکو قصه واوریده او بحث يې په وکړ، دوی ممکن دې ته چتو وي چې د قصې ځينې لغاتونه زده کړي او ويې لولي. د دې فعاليتونو هدف دا دی چې له زده کوونکو سره مرسته کوي چې لغاتونه د ځان سره ولولي. د دې فعاليتونو لړۍ (سلسله) د ۳۰ - ۴۰ دقيقو پورې دوامدار/پرله پسې وخت نيسي.

د درس لپاره تياری

- په کتاب يو ځل بيا مرور وکړئ او له قصې څخه د زده کوونکو لپاره لږ تر لږه لس لغاتونه غوره کړئ چې دوی زده کړي کله چې دغه لغاتونه وينې ويې پيژني. يو لست د ځان لپاره وساتئ چې د انتخابدونکيو لفظونو په نه هېرولو کې درسره مرسته وکړي. (ځکه چې همدغه کړنه به وروسته له نورو کلمو سره هم تر سره کړئ). لومړی د کيسې هغه کلمې وټاکئ چې په رسمونو کې هم راتللاي شي. د بېلگې په ډول، لاندې يو څو کلمې ډېرې مناسبې برېښي چې پيل پرې وکړئ:



سپورمی	سخي
تيرې	هونبیار
بوجی	اچار
چرک	خپرې / پنچې
ميرې	بریتونه

- هره کلمه پر يوه لوی کارت، يوه کلک کاغذ يا تخته روښانه وليکئ.
- هره ليکلې کلمه بايد زغرده او لويه وليکئ چې شاگردان يې وليدلای شي.

درسي پلان - دوهمه ورځ

- که تاسې د لغت کارت فعالیت استعمالوئ (اووم پړاو)، د هر زده کوونکي لپاره د یادداشت کارډ، تار او د لیکلو وسایل ولرئ.
- درسي پلان په څیر وگورئ چې د درس له گامونو یا پړاوونو سره بلد شی.


د لفظونو د زېرمې زیاتولو فعالیتونه



۱. زده کوونکیو ته وواياست چې نن به هغوی له لوستل شوي کیسې څخه کلمې زده کړي. هغوی ته وواياست چې ډاډه یاست هر هلک به نن لږ تر لږه یوه کلمه زده کړي، او ځینې لا ښايي ډېرې کلمې زده کړای شي.
۲. د **هونبیار** کلمه پورته ونیسئ، چې هر څوک یې ولیدلای شي. کلمه تلفظ کړئ، او له زده کوونکیو غوښتنه وکړئ چې کلمې ته وگوري، او څوځله دغه کلمه له تا سره تکرار کړي. بیا له زده کوونکیو غوښتنه وکړئ چې کلمه په جمله کې وکاروي. دا جمله کېدای شي د کیسې په اړه وي، یا یوه عادي جمله وي چې کلمه پکې سمه کارول شوې وي. مثلاً داسې څه ویلای شی:

دا د هونبیار لغت دی. هونبیار د ډېر څیرک او ماهر په معنا دی. ستاسې یادیري چې څرنګه کیسه موز ته وايي چې گیدره هونبیاره وه؟ ممکن تاسې د "هونبیار" لغت پر استعمالولو داسې یوه کیسه فکر کړئ چې زمونږ له کیسې سره تړاو ولري.

له دوه یا درې زده کوونکو پوښتنه وکړئ په هغه جمله چې فکر کوي ویې وايي. وروسته لغت په دیوال وڅړوئ او یا زده کوونکي تا وواياست چې ستاسې په څنګ کې ودرېږي او لغت جگ ونیسې چې ټول زده کوونکي یې ولیدلای شي.




۳. د **سخي** کلمه داسې پورته ونیسئ چې ټول یې ولیدلای شي. کلمه په زوره تلفظ کړئ او له هلکانو غوښتنه وکړئ چې کلمې ته وگوري او څوځله یې درسره ولولي. بیا له زده کوونکیو غوښتنه وکړئ چې کلمه په جمله کې وکاروي. دا جمله ښايي د کیسې په اړه وي، یا همداسې یوه عادي جمله وي چې د نوم لفظ پکې کارول شوی وي. د ساري په توګه، داسې څه ویلای شی:

دا د سخې لغت دی. سخې د آزادې ورکړې او شراکت په معنا دی. ستاسې یادیري چې څرنګه په کیسه کې سړي گیدرې ته وویل چې نن ځان سخې احساسوي.

بیا هم دوه یا درې هلکان راوغورئ چې خپله جمله ووايي. بیا دوهمه کلمه په دیوال سرپښ کړئ یا یو بل زده کوونکی لومړي ته څېرمه ودروئ او کلمه په لاس کې ورکړئ، چې ټول یې ولیدلای شي. دواړو کلمو ته بېله اشاره وکړئ او له زده کوونکیو غوښتنه وکړئ چې درسره تکرار یې کړي.

درسي پلان - دوهمه ورځ

۴. همدا کرڼه پر ټولو لسو کلمو تکرار کړئ. هر ځل یوه کلمه ووايست، او له زده کوونکیو غوښتنه کوئ چې درسره یې ووايي. له دوو یا دريو زده کوونکیو غوښتنه کوئ چې کلمه په جملو کې وکاروي. او ورپسې یې له تېرو کليمو سره په لیکه ردئ. هر ځل چې نوې کلمه پر خپل ځای ردئ، (پر دېوال، یا د زده کوونکیو په لیکه کې د یوه زده کوونکي په لاس کې)؛ ټولو کلمو ته اشاره کوئ او له زده کوونکیو غوښتنه کوئ چې درسره تکرار یې کړي.
۵. کله چې ټولې کلمې وړاندې شي، بیا یې سره ګډې وږې کړئ، او له زده کوونکیو غوښتنه وکړئ چې ستاسې له اشارې سره یوځای یې، یوه یوه، درسره تکرار یې کړي. مثلاً، که کلمې پر دېوال سرینښ وي، نو ښکته پورته یې کړئ، چې مختلفو ځایونو ته ولاړې شي. که زده کوونکي په لیکه کې ولاړ او کلمې یې په لاسونو کې وي، نو له هغوی غوښتنه وکړئ چې ځایونه بدل را بدل کړي.
۶. پر زده کوونکیو د څو ورځو لپاره د کلمې د ویلو، او جمله کې کارولو تمرین وکړئ تر هغو چې هره کلمه ستاسې له اشارې سره سمه وپېژني.
۷. هره زده کوونکي ته لس کارتونه (یا د پرېر کاغذ لس ټوټې) ورکړئ، او غوښتنه ځنې وکړئ چې لس واړه کلمې پر لسو کارتونو په دقت کاپي کړي. هغوی ته ووايست چې کارت په یوه خوندي ځای کې وساتي، او هره ورځ دې یې یو یا دوه ځلې د لوستلو تمرین وکړي. د دې کارتونو لپاره غوره حجم ۳ په ۵ انچه (یا ۸ په ۱۲ سانتي متره) دی.
۸. کله چې زده کوونکي خپله د کلمو ټولګه انتخاب کړي، له کیسې څخه لس نورې کلمې انتخاب او پورته ګامونه (۱ تر ۷ پورې) تکرار کړئ.
۹. له زده کوونکیو غوښتنه وکړئ چې وروستي لس کارتونه خپلې لومړۍ جوړې کړي مجموعې ته ورزیات کړي، او ټولې شل کلمې له ځان سره تکرار کړي.
۱۰. دې طریقې ته تر هغو دوام ورکړئ چې زده کوونکي د کتاب ټولې یا زیاتې کلمې زده کړي.



تاسې کولای شئ له زده کوونکیو سره د هرې کلمې د کارت په کونج کې د سوري په جوړولو او د یوه تار په وسیله د کارتونو په بندولو کې مرسته وکړئ چې د نورو کلمو ورزیاتول اسانه شي.

کله چې زده کوونکي زیاتو کارتونو ته اړتیا ولري، نو غوښتنه ترې وکړئ چې ځینې کلمې په فقرو یا جملو کې سره ترتیب کړي چې ولوستل شي. دا یوه ښه صنفی کرڼه ده چې زده کوونکي یې په فردي توګه، یا له بل ملګري سره ترسره کولای

شي. کله چې یې کلمې په فقرو یا جملو کې ترتیب کړې، بیا کولای شي هغه د لیکلو د تمرین په موخه د کاغذ یوې ټوټې ته کاپي کړي (که څوک د لیکلو تمرین ته اړتیا لري). که چېرته زده کوونکي د جملو یا فقرو جوړولو پر مهال،

درسي پلان - درېمه ورځ

په خپلو کارتونو کې ټولې د اړتيا وړ کلمې ونه لري، نو کولای شئ هغو ته ځينې کلمې ورکړئ. دغه نوي کلمې په کارتونو وليکئ او هغوی ته يې وسپارئ چې د خپلو کارتونو په مجموعه کې يې کښېږدي. زده کوونکيو ته مشوره ورکړئ چې خپل کارتونه له ځان سره کورته يوسي، چې خپلو کورنيو ته يې ولولي، يا په خپله محله کې داسې نورو وگړيو ته چې لوستل نشي کولای. دغه راز زده کوونکي کولای شي خپلو کورنيو ته يې ور وښيي چې څرنگه ځانگړې کلمې په فقرو او جملو کې د ليکلو او لوستلو لپاره تنظيمولای شي. زده کوونکو ته ور په ياد کړئ چې خپل د لغاتونو کارډونه بيرته ټولگي ته راوړي، ځکه هغوي وروسته به نورو کړنو (فعاليتونو) کې هغه استعمالولای شي.

د مهارت د انکشاف اندازه کول د دويمې ورځې لپاره: په لغاتونو کې انکشاف

درجه ۱: هغه زده کوونکي چې هغه لغاتونه نه پيژني، کوم چې ورته درس ورکړل شوی دی، هغوی په کوم عبارت يا جمله کې نه شي استعمالولای او هغه ليکلای هم نه شي.

درجه ۲: هغه زده کوونکي چې هغه لغاتونه پيژني، کوم چې ورته درس ورکړل شوی دی، هغوی په کوم عبارت يا جمله کې شي استعمالولای او هغه د ښوونکي په مرسته ليکلای هم شي.

درجه ۳: هغه زده کوونکي چې هغه لغاتونه پيژني، کوم چې ورته درس ورکړل شوی دی، هغوی په کوم عبارت يا جمله کې شي استعمالولای او ځينې يې مستقلاً ليکلای هم شي.

درجه ۴: هغه زده کوونکي چې هغه لغاتونه پيژني، کوم چې ورته درس ورکړل شوی دی، هغوی په کوم عبارت يا جمله کې شي استعمالولای او کولای شي هغوي واضحاً وليکي.



درېمه ورځ: د کيسې درېمه لوستنه

لاندې د کيسې د درېمې لوستنې په اړه ځينې مشورې بيان شوي.

د درس لپاره تياري

- ښه به وي چې يوځل بيا د کيسې د لوستنې تمرين اجراء کړئ.
- په کيسه کې د وقفې ځايونه وټاکئ، چې له زده کوونکيو څخه د راتلونکيو پېښو په اړه پوښتنې وکړئ؛ (دوهم گام ته مراجعه وکړئ).
- د درېيم گام د تياري لپاره، د درس په پيل کې زده کوونکي په درې کسيزه ډلو ووېشئ، تر څو هغوی وپوهېږي چې د لارښوونو پر مهال له چا سره خبرې وکړي.
- د اووم گام د تياري لپاره، د څېرو او څيزونو هغه لست چې په لومړۍ ورځ مو پيل کړی و، چمتو وساتئ.
- که تاسې د «لوست نمونه په لغاتونو کې» فعاليت استعمالول غواړئ، نو زده کوونکي بايد خپل د لغتونو کارډونه ټولگي ته راوړي، او د هغوی لپاره د يادداشت نور کارډونه هم ولري که ضرورت ورته وي چې نور لغاتونه هم ورزيات کړي.

د درېيمې لوستنې کړنې



۱. کتاب لوړ ونیسئ، او زده کوونکیو ته ووايست چې تاسې به په درېیم ځل هم هماغه کیسه لولئ، خو دا ځل به د وقفو په دوران کې له شاگردانو څخه د کتاب د راتلونکې پاڼې د پېښو په اړه پوښتنه کوئ.

۲. د کیسې په مختلفو برخو کې، د کتاب تر پاڼې اړولو وړاندې، لاندې پوښتنه مطرح کوئ، او له زده کوونکیو غوښتنه کوئ چې که ځواب ورکول غواړي نو لاس دې پورته کړي:

په راتلونکې پاڼه کې به څه پېښ شي؟

له دې پوښتنې مطرح کولو ستاسې مقصد دا دی چې وپوهېږئ چې آیا د کیسې پېښې د زده کوونکیو په یاد پاتې دي، او کنه. هر ځل له یوه بېل زده کوونکي څخه د ځواب غوښتنه کوئ، او له نورو زده کوونکیو غوښتنه وکړئ چې د ځواب ورکوونکي خبرو ته سم غوږ ونیسي. کله چې یو کس ځواب ورکړي، له نورو غوښتنه وکړئ چې که له ځواب سره موافق وي، لاسونه دې پورته کړي. دا کار زده کوونکي هڅوي ترڅو ستا او نورو زده کوونکیو خبرو ته غوږ کېږدي. دغه راز به وپوهېږئ چې ټولګی تر کومه بریده له کیسې سره آشنا شوی، او د کیسې د پېښو تسلسل یې په ذهن کې پاتې دی. د زده کوونکیو ځواب چې هر څه وي، تاسې باید ووايست چې:



راځئ گورو چې وړاندې همداسې پېښېږي او که نه!

بیا وړاندې دوو پاڼو ته ولاړ شئ، او متن یې ولولئ.

د ځینو زده کوونکیو به کیسه ښه په یاد وي، او سم ځواب به ورکړای شي. ځینې نور به داسې نه وي. که د زده کوونکیو کوم ځای هېر وي، او ناسم ځواب ورکړي نو ورته ووايست چې:

که مو اوس څه په یاد نه وي، هیڅ پروا نه کوي.

خو دا ځل سم غوږ ونیسئ، چې له کیسې سره ښه بلد شئ!

د پاڼې تر اړولو مخکې، له زده کوونکیو پوښتنه

وکړئ چې: په راتلونکې پاڼه کې به څه پېښېږي؟

۳. کله چې د کتاب لوستنه پای ته ورسوئ، زده کوونکیو ته ووايست چې ته غواړې وپوهېږې چې آیا دوی د انځورونو له کتلو پرته کیسه را په زړه کولای شي او کنه. یو زده کوونکی ځواب ته راوبولئ، او له نورو غوښتنه وکړئ، چې که له ځواب سره موافق وي، نو لاسونه دې پورته کړي.

که ځواب ناسم وي، له یوه بل زده کوونکي غوښتنه وکړئ چې ووايي د کیسې په پیل کې څه پېښ شوي وو. یوځل بیا له نورو زده کوونکیو غوښتنه وکړئ چې د موافقت په صورت کې، لاسونه پورته کړي.

درسي پلان - درې مه ورځ

که يې ځواب سم وي، نو زده کوونکيو ته وواياست چې که د کيسې د راتلونکي پېښې په اړه معلومات لري، لاسونه دې پورته کړي. يوځل بيا يو زده کوونکی ځواب ته را وبولی، او له نورو زده کوونکيو غوښتنه وکړې چې که موافق وي، لاسونه دې پورته کړي.

همدې کار ته ادامه ورکړئ، ترڅو زده کوونکي، د کيسې پېښې په ترتيب سره ذهن ته وسپاري.

۴. کله چې د کيسې پر انځورونو او پېښو له غږېدا سره يوځای، کيسه پای ته ورسوئ، کتاب بند کړئ، او له زده کوونکيو بيا غوښتنه وکړئ چې له خپل سيال ملگري سره لاندې پوښتنو ته د خپلو ځوابونو په اړه خبرې وکړي:

د کيسې کومه برخه تا ته تر ټولو مهمه وه؟

دا برخه ستا لپاره ولې تر ټولو مهمه وه؟

زده کوونکيو ته يادونه وکړئ چې هغوی کولای شي د تر ټولو مهم شي په اړه نوی نظر ولري، او يا هم کولای شي، هماغه زور نظر، چې په تېرو بحثونو کې يې بيان کړی و، بيا تکرار او تاييد کړي. زده کوونکيو ته ۳ تر ۴ دقيقې وخت ورکړئ چې په درې کسيزه يا دوه کسيزو ډلو کې پر خپلو نظرياتو خبرې اترې وکړي.

۵. بيا يو څو زده کوونکي را وبولی، چې ټول ټولگي ته د هغه څه په اړه خبرې وکړي چې د هغوی لپاره تر تر ټولو ډېر مهم دی. هڅه وکړئ چې هغه شاگردان را ونه بولئ چې تېر ځل يې هم ځواب ورکړی، تر څو ټولو ته وار ورسېږي. هغوی دې ته وهڅوئ چې يو بل ته غوږ ونيسي، ترڅو وپوهېږي چې د کيسې څومره ډېرې برخې مهمې گڼل کېدای شي.

۶. په ښې غوږ اېښودنې، د کيسې په ښې يادونې، او د تر ټولو مهم شي په اړه په فکر کولو خپل زده کوونکي وستايې. يادونه وکړئ چې تاسې به په نېردي وړڅو کې يوځل بيا هم د همدې کيسې په اړه خبرې او بحث وکړئ او له همدې کيسې به د نورو زده کوونکو لپاره د اساس په توگه کار واخلي.

۷. له زده کوونکيو غوښتنه وکړئ چې د کتاب انځورونو ته وگوري، او د لومړۍ او دوهمې ورځې ترتيب شوي لسټ ته د نويو څيزونو او څېرو نومونه ور اضافه کړي.

۸. په درېمه ورځ له لاندې پوښتنو څخه يوه يا زياته تر بحث لاندې ونيسئ چې زده کوونکي د کيسې د معناگانو په اړه لا زور فکر ته وهڅوئ. زده کوونکي ښايي دې پوښتنو ته مختلف ځوابونه ولري، چې ټول يې بايد سم وگڼل شي. د پوښتنې هدف يوازې او يوازې دا دی چې زده کوونکي په خپله ځاني طريقه د کيسې په وړاندې غبرگون ښودلو ته راوبلل شي.

کيسه پيلېږي "په پخوا زمانه کې، کله چې سپوږمۍ پر ونې رازرغونیده او ميري د اچارو (ترخو) مينه وال وو، هلته يوه ښکلې نصواري گيډره وه." دا څرنگه وخت دی؟ آیا دا زمونږ وخت په څير دی؟ آیا دا نړۍ زمونږ د نړۍ په څير ده؟ ولې داسې فکر کوئ؟

پدې کيسه کې مو تر ټولو زيات کوم ځای خوښ شو؟ ولې؟ کوم عکس مو تر ټولو ډېر خوښ شو؟ ولې؟

څه فکر کوئ چې ولې په پيل کې گيډرې پر سړي باور وکړ؟

درسي پلان - درې مه ورځ

څه فکر کوئ چې له دې وروسته به گېډره پر خلکو باور وکړي؟ ولې يا ولې نه؟
آيا تاسې باور کوئ کله چې خلک تاسې ته يو څه ووايي او وروسته خبر شئ چې هغه څه رښتيا نه وو؟ ولې پرې باور کوئ؟

آيا داسې يو څوک پېژنئ چې ستاسې د تيرويستنې / غولولو هڅه يې کړې وي؟ آيا تاسې د يو چا د تيرويستنې هڅه کړې ده؟

کله چې سړي گيډره وليده، نو ويې ويل "چې ستړی مه شې!" او گيډرې ځواب ورکړ، "چې تل خوښ اوسئ." تاسې چې کله څوک وينئ نو څه وايست.

گيډره سړي پسې روانه شوه. آيا تاسې به سړي پسې روان شوي وای؟ ولې يا ولې نه؟

که تاسې د هغه سړي په ځای وای، نو له گيډرې سره به مو څه سلوک کړې وای؟ ولې؟

تاسې به څه وکړئ که له تاسې سره څوک داسې سلوک وکړي لکه چې هغه سړي له گيډرې سره وکړ؟

آيا ستاسې داسې کوم وخت يادېږي کله چې تاسې يا بل سړی هونښيار وو يا هونښيار څه يې کړي وي؟ څه شوي وو؟

له ستونزمن حالت څخه راوتلو باره کې گېډره مور ته څه درس راکوي؟

آيا تاسې له داسې ستونزې سره مخ شوي ياست چې په لومړي کې مو فکر کاوه نه يې شئ حلولې، خو وروسته مو د گېډرې په څير حل کړ؟ کولای شئ چې مور ته يې ووايست؟

آيا فکر کوئ د ستونزو حلول ډېر وخت نيسي؟ ولې داسې فکر کوئ؟

آيا د ځينو ستونزو حلول د ځينو خلکو لپاره سخت وي خو د نورو لپاره نه؟ ولې يا ولې نه؟

آيا ستاسې داسې وخت يادېږي چې تاسې يا بل چا داسې څه کارولي وي چې په لومړي سر کې بېکاره ښکارېده، لکه څرنگه چې گېډرې په کيسه کې له تېرو کار واخيست؟

آيا فکر کوئ خلکو لپاره دا کيسه مهمه ده چې ترې بايد خبر شي؟ ولې داسې فکر کوئ؟ څرنگه د دې کيسې نورو ته په رسولو کې مرسته کولای شئ؟

آيا دا کيسه تاسې ته دې ته ورته کومه بله کيسه دريادوي؟

د مهارت د انکشاف اندازه کول د دریمې ورځې لپاره: په قصه کې د کلیدي نظرونو منعکسول

درجه ۱: هغه زده کوونکي چې ان د ښوونکي په مرسته هم نه شي کولای چې د قصې کومه برخه په یاد ولري، او یا د قصې کومه اساسي برخه سره ونښلوي.

درجه ۲: هغه زده کوونکي چې قصه یې په یاد وي او قصه یو څه منعکس کړای شي، خو اساسي نظرونه سره نښلولی نه شي او یا په پوهیدای نه شي.

درجه ۳: د زده کوونکي قصه ښه په یاد وي او هغه څه یې چې په قصه کې لوستي وي د خپل ژوند له پېښو سره یو په یو مرتبط کړي، خو پرته له کوم خاص شباهتي ارتباط یا خیال څخه (د بېلګې په ډول، د کیدرې چرګان خوښېږي او د زده کوونکو هم د چرګانو خوراک خوښېږي).

درجه ۴: د زده کوونکي قصه ښه په یاد وي او هغه په پوره تفصیل د خپل ژوند له یو څه سره شباهتي ارتباط ورکولای شي. (د بېلګې په ډول، کله هغه وکړای شو چې د ځانګړې ستونزې څخه وتلو لپاره فکر وکړي، لکه چې کیدرې وکولای شو له لومې ځان وباسي.)

د لوستنیزو او وینیزو مهارتونو لوراوی - درېمه ورځ

کله چې تاسې په درې ورځو کې زده کوونکو ته د قصې لوستل پای ته ورسول، او ځینې نورې کړنې مو تر سره کړې، تاسې ښايي لوست ته د سواد د نورو مهارتونو د جوړونې لپاره ادامه ورکړئ.

تاسې کېدای شي د لغاتونو د انکشاف کړنې مرور او د دوهمې ورځې لغاتونه ور زیات کړئ او زده کوونکي باید د لغاتونو په کارډونو کې نور لغاتونه ورزیات کړي.

وروسته لاندې کړنې (فعالیتونه) د زده کړې د لغاتونو د بیلګو لپاره تر سره کړئ.

په کلمو کې د توریو د شکلونو لوستنه

همداسې چې زده کوونکي د لوستنې لپاره د کلمو زېرمه جوړوي (هغه ډول کلمې چې دوی یې چاپي یا لیکلي شکلونه پېژندلي)، هغوی کولای شي زده کړې کلمې په کلمو کې د حروفو او صوتي اشکالو د زده کولو لپاره وکاروي. په کلمو کې د غږیزو اشکالو او حروفو د زده کړې غوره لاره د کلمو ډل بندي یا پر ټولیدو وپښنه ده. لاندې د دې کار یوه طریقه بیان شوې:

۱. زده کوونکیو ته ووايست چې هغوی چې څومره زیاته اندازه کلمې زده کولای شي، په همدې اندازه به په کلمو کې د غږونو او تلفظي ښو د اورېدلو او لیدلو وړتیا ولري. د خپل غرض د روښانولو لپاره له خپل درس څخه درې کلمې انتخاب کړئ. له دغو دريو کلمو څخه دوه باید هم قافیه وي (یعنې وروستی غږ یې یوډول وي)، او درېیم یې باید مختلف پای غږ یا قافیه ولري. دا درې کلمې په داسې ځای کې کېښودئ چې ټول زده کوونکي یې ولیدلای شي. داسې ووايست:

درسي پلان - درېمه ورځ

دغو دريو کلمو ته وگورئ. له ماسره يې تکرار کړئ. (له هلکانو غوښتنه وکړئ چې کلمې په يوه غږ. درسره تکرار کړي.) دوه کلمې هم قافيه دي او په پای کې يې يو ډول غږ دی. هغه دوه کلمې کومې دي؟

۲. کله چې زده کوونکي هم قافيه کلمې سمې په نښه کړي، يوه بله درې حرفيزه مجموعه ور وښايست چې د يوې قافيه يې مختلفه وي. بيا غوښتنه ورڅخه وکړئ چې کلمو ته غور ونيسي، او هم قافيې کلمې په نښه کړي.



۳. کله چې زده کوونکي د هم قافيه کلمو په معنا وپوهېدل، له هغوی غوښتنه وکړئ چې خپل ځاني کارتونه د قافيې پر اساس ترتيب کړي. (هره مجموعه هم قافيه کلمې بايد يوه ځانگړي بستې ته ولاړه شي). ښايي زده کوونکي د مجموعې هرې کلمې ته هم قافيه الفاظ پيدانه کړای شي، خو دا به ډېره غوره لاره وي چې په خپله د کلمو پر مجموعه تېر شي، هره کلمه له ځان سره تکرار کړي، او معلومه يې کړي چې که له کومې بلې کلمې سره هم قافيه وي.

کله چې زده کوونکي د غږ پر اساس د کلمو ترتيبول زده کړي، بيا نو کولای شي چې د نورو ځانگړنو پر اساس هم د کلمو ترتيبول زده کړي. د مثال په توگه، هغوی کولای شي د پيل د غږ، يا د سېلابونو د شمېر پر اساس يې ترتيب کړي. کېدای شي ځينې نور شکلونه هم پکې را پيدا کړای شي.

زده کوونکيو ته مشوره ورکړئ چې خپل د کلمو کارتونه کورونو ته يوسي، او د کورنۍ غړيو ته يې وروښيي چې څرنگه کلمې د مختلفو ځانگړنو پر اساس ترتيب کړای شي. (قافيه، د پيل غږ، او نور).

د مهارت د انکشاف اندازه کول د دريمې ورځې لپاره: لغت پانگه او د لغت بېلگې

درجه ۱: زده کوونکي چې هغه لغاتونه نه پيژني، کوم چې ورته درس ورکړل شوی دی، هغوی په کوم عبارت کې نه شي استعمالولای او په قافيه او د لغاتونو په نورو بېلگو هم نه پوهيږي.

درجه ۲: هغه زده کوونکي چې هغه لغاتونه پيژني، کوم چې ورته درس ورکړل شوی دی، هغوی په کوم عبارت کې استعمالولای شي، او کولای شي چې د ښوونکي په مرسته د لغاتونو بېلگې وړاندې کړي.

درجه ۳: هغه زده کوونکي چې هغه لغاتونه پيژني، کوم چې ورته درس ورکړل شوی دی، هغوی په کوم عبارت استعمالولای شي، او مستقلاً کولای شي لغاتونه په قافيه ای بېلگو کې منظم کړي.

درجه ۴: هغه زده کوونکي چې هغه لغاتونه پيژني، کوم چې ورته درس ورکړل شوی دی، هغوی په کوم عبارت کې استعمالولای شي، او پوهيږي او د څو لغاتونو د بېلگو په اړه فکر کوي.

څلورمه، پنځمه او شپږمه ورځ

د څلورمې، پنځمې، او شپږمې ورځې لپاره له لاندې دوو برخو "نورې صنفې کړنې" او "د لوستنيزو او ليکنيزو مهارتونو جوړونه" څخه د کيسې اړوندې کړنې انتخاب کړئ. هغه کړنې غوره کړئ چې ستاسې په نظر ستاسې د زده کوونکيو لپاره ډېرې مناسبې برېښي. که ستاسې زده کوونکي مختلف مهارتونه او خوښې لري، نو کولای شئ پر ځينو زده کوونکيو يو ډول او پر ځينو نورو بل ډول کړنې ترسره کړئ.

نورې صنفې کړنې



د وروستيو دريو درسونو له پای ته رسونې وروسته له صنف سره ځينې داسې کړنې عملي کړئ چې له زده کوونکيو سره د "سړی او گيډر" د کيسې په ژوره پوهه کې مرسته وکړئ او د هغوی د ليک لوست مهارتونه غښتلي کړي. د دې برخې کړنې د همدې غرض لپاره کارولای شئ. ځينې دغه کړنې د ټولو عمرونو د ماشومانو لپاره مناسبې دي. ځينې نورې يې د داسې ماشومانو لپاره دي چې له وړاندې په اسانۍ سره ليک لوست کولای شي. کله مو هم چې فکر وکړ، د ماشومانو لپاره د دې کړنو تکرار په زړه پورې دی، کولای شئ تر يوه زيات ځله يې تکرار کړئ.

کښنه (رسم) او نکل کول

زده کوونکي کولای شي، د "سړی او گيډر" په اړه خپله پوهه د کيسې د صحنو په رسمولو، او تاسې او يو بل ته د کيسې په بيانولو سره غښتلي کړي. هر زده کوونکی به مختلف هنري قابليتونه ولري، دا فعاليت به هر زده کوونکی د هغوی د هنري قابليتونو په نظر کې نيولو پرته، د قصې په بياويلو کې په ټوکيز او انفرادي شکل کې ورگډ کړي. د دې کړنې اندازه کولو ته ضرورت نشته. د داسې کولو لپاره ځينې گټور گامونه لاندې بيان شوي.

۱. زده کوونکي په دوه کسيزه ډلو ووېشئ. (که د ټولگي د شاگردانو شمېر طاق وي، نو يوه درې کسيزه ډله پکې جوړه کړئ.)

۲. کتاب داسې پورته ونيسئ چې زده کوونکي يې پوښ وليدلای شي او ووايست:

د گيډرې د کيسې په باره کې فکر وکړئ. له قصې څخه يوه صحنه د رسمولو لپاره غوره کړئ. کومه صحنه به تاسې رسم کړئ؟ په هغې صحنه کې فکر وکړئ، او داسې يې ځانته مجسمه کړئ چې پوه شئ څه شی مو بايد په انځور کې شامل وي. يقيني کړئ چې انځور مو تفصيلي دی، او ډېر څه بيانوي.

۳. له زده کوونکيو غوښتنه وکړئ چې خپلو سيالو (نورو زده کوونکيو) ته د هغې صحنې په اړه چې رسمول يې غواړي، او هغه څيزونه چې په انځور کې يې شاملول غواړي، معلومات ورکړي. د رسمونو په اړه خبرې اترې به هغوی تشويق کړي چې د خپلو رسمونو سمه پلان جوړونه وکړي، او د هغه څه په اړه ښه فکر وکړي، چې په انځور کې يې شاملول غواړي.

۴. زده کوونکیو ته پانې او د رسم وسایل، لکه پنسل، یا رنگې ور ووبشئ، او زده کوونکیو ته وواياست چې رسمول پیل کړي. تاسې کولای شئ د هغوی په منځ کې وگرځئ او گرځئ او له هغو څخه د هغوی د رسمونو او د هغو د انتخاب د لاملونو په اړه پوښتنې وکړئ. تاسې باید هلکان دې ته وهڅوئ چې یو بل ته د کیسې او خپلو رسمونو په اړه وغږېږي.

۵. کله چې زده کوونکي خپل رسمونه خلاص کړي، لاندې یوه یا زیاتې کړنې ترسره کړئ:



- ټول رسمونه د ټولګي پر دېوال سرېښ کړئ. درې یا څلور زده کوونکي په وار وار ولاړ کړئ چې خپلو رسمونو ته په اشاره سره ټولګیوالو ته تشریح کړي چې رسم یې څه شی څرګندوي. راتلونکي څو ورځې، هره ورځ درې یا څلور نور هلکان د همدې کار لپاره راوړوئ، تر هغو چې ټول هلکان د خپلو رسمونو په اړه ټولګیوالو ته وغږېږي.

- ټول رسمونه راټول کړئ. یوڅو یې انتخاب کړئ، چې د کیسې مهمې صحنې بیانوي؛ یو یا دوه د کیسې له پیل څخه، یو یا دوه، د کیسې له مینځه، او یو یا دوه د کیسې له پایه. دغه ټاکلي رسمونه په بي ترتیبه توګه پر دېوال سرېښ کړئ، او له زده کوونکیو غوښتنه وکړئ چې صحیح ترتیب یې معلوم کړي. د زده کوونکیو په خوښه او فرمایش رسمونو ته حرکت ورکړئ، تر هغو چې ټول راضي او قانع شي چې انځورونه په سم ترتیب اېښودل شوي دي. په راتلونکيو څو ورځو کې د رسمونو له اصلي مجموعې څخه د رسمونو یوه بله مجموعه انتخاب کړئ، او بیا هم له زده کوونکیو غوښتنه وکړئ چې سم ترتیب یې معلوم او تعیین کړي. (که زده کوونکي پخپله جوړ کړي کتابونه کارولي وي، څلور یا پنځه زده کوونکي د ټولګي وړاندې ته د خپلو رسامیو ښودلو لپاره راوغواړئ. د ټولګي له زده کوونکو وپوښتنئ چې زده کوونکي باید چیرې ودرېږي تر څو په مناسب ترتیب برابر شي.)

- ټول رسمونه رایوځای کړئ. د کیسې د ترتیب مطابق یې ترتیب کړئ او سره وېي تړئ، چې صنفی کتاب ورڅخه جوړ شي. که انځورونه زیات وي نو کولای شئ تر یوه زیات بندلونه یا کتابونه جوړ کړئ. کتاب په ټولګي کې وساتئ او له زده کوونکیو غوښتنه وکړئ چې د همدې کتاب په مرسته، په رسمونو کې د بیان شویو صحنو په اړه د خبرو له لارې په وړو ګروپونو کې او یا د ټول صنف په وړاندې کیسه له سره تکرار کړي.

د کیسې په اړه لیکل

که چېرته ستاسې زده کوونکي سم لیکل کولای شي، نو هغوی کولای شي د کیسې په اړه خپله پوهه د کیسې په اړه د لیکنو له لارې نوره هم پراخه کړي. لاندې ځینې لیکنیزې کړنې دي چې ستاسې زده کوونکي یې باید ترسره کړای شي. که فکر کوئ چې زده کوونکیو ته مو په زړه پورې ده، نو تر یوې زیاتې لیکنیزې کړنې وکاروئ.

۱. د کیسې لنډیز ولیکئ، خو یواځې د مهمو پېښو یادونه وکړئ. (له شاګردانو غوښتنه وکړئ چې دغه لنډیز د ټاکلي شمېر لفظونو په کارولو سره ولیکي، د مثال په توګه، چې تر پنځوسو کلمو زیات نه وي، یا تر ۲۵ کلمو زیات نه وي. د کلمو د شمېر محدودول دغه کړنه نوره هم ګرانوي.)

۲. زده کوونکو ته وواياست، "په کیسه کې د خپلې خوښې څېره وټاکئ. په لیکنه کې دغه څېره تشریح کړئ او دا هم بیان کړئ چې دا څېره ولې ستاسې خوښه ده".

درسي پلان - 4، 5 او 6 ورځ

۳. زده کوونکو ته وواياست، "آيا دا كيسه تاسې ته ستاسې د ژوند کومه پېښه يا څوک دريادوي؟ وليکئ چې څرنگه كيسه او ستاسې ژوند سره يوشان دي".

۴. داسې فکر وکړئ چې دا كيسه تکمله او منطقي تسلسل لري يعنې، يوه بله كيسه چې د دې كيسې په پای کې پيلېږي. دا چې په دې بله كيسه کې به څه پېښېږي، او پای به څه وي، په دې اړه ليکنه وکړئ. داسې وواياست چې: د كيسې په پای کې، گيډر په سرک کې په خدا خغلي. هغه وايي، "سړي به فکر کوي چې هغوی هونبیار دي، خو گيډرې بيا هم هونبیارې دي!" وروسته به گيډرې ته څه ورپېښ شي؟ څه به وشي که چېرې هغه بل سړي وگوري چې د دې د تيرويستلو هڅه به وکړي؟

که وخت کم وي، نو له زده کوونکو وغواړئ چې د ليک دا تمرينونه په کور کې په خپلو کتابونو کې چې پخپله يې جوړ کړي دي يا که د کمپوزيشن کتاب لري نو هغې کې اجرا کړي.

د مهارت د انکشاف اندازه کول: د قصې په اړه ليکل

درجه ۱: زده کوونکی نه شي کولای چې دا څرگند کړي چې د قصې د پېښو، احساساتو او افکارو په اړه د څه ليکلو قابليت لري.

درجه ۲: زده کوونکی کولای شي چې دا څرگند کړي چې د قصې د کرکټرونو د پېښو، احساساتو او افکارو په اړه د يو څه ليکلو قابليت لري. د ليکل شوو حالاتو د ممکنه لاس ته راوړنو وړاندوينې لپاره د ښوونکي مرستې ته اړتيا وي.

درجه ۳: زده کوونکی د قصې د کرکټرونو د پېښو، احساساتو او افکارو په اړه ليکلی شي او د ليکل شوو حالاتو د ممکنه لاس ته راوړنو ضروري جزئيات تشریح کولای شي.

درجه ۴: هغه زده کوونکي چې هغه لغاتونه پيژني، کوم چې ورته درس ورکړل شوی دی، هغوی په کوم عبارت کې استعمالولای شي، او پوهېږي او د څو لغاتونو د بيلگو په اړه فکر کوي.

په لوړ غز د كيسې لوستنه



که مو زده کوونکي لوستل کولای شي، او كيسه يې څوځله اورېدلې وي، له هغوی غوښتنه وکړئ چې له ځان سره د كيسې د لوستلو تمرين وکړي. دا به غوره وي چې هغوی په لومړي سر کې دوه دوه کار وکړي او كيسه له لاندې طريقو په يوه طريقه ولولي:

۱. زده کوونکي كيسه په وار ولولي. يو زده کوونکی يوه پاڼه ولولي؛ او بل بله پاڼه، او همداسې دوام ورکوي ترڅو كيسه پای ته ورسېږي.

۲. زده کوونکي كيسه په کډه او په يوه غز ولولي.

۳. هر زده کوونکی كيسه په وار، له سره تر پایه ولولي.

په بيا بيا تمرين سره به، گڼ زده کوونکي د كيسې اسانه او روانه لوستنه زده کړي، او ځينې به يې ښايي ټول ټولگي ته د كيسې له فردي او يوځايي لوستلو خوند واخلي.

د مهارت د انکشاف اندازه کول: په لوړ غړ د قصې لوستل

درجه ۱: زده کوونکی نه شي کولای چې ان د ښوونکي په مرسته قصه ولولي او يا د قصې کوم لغت يې په یاد وي.
درجه ۲: زده کوونکی کولای شي چې قصه ولولي خو روانه يې نه شي لوستلای. داسې معلومېږي زده کوونکی چې څه لولي په هغو ښه نه پوهېږي. معلومېږي چې هغه يې ميخانيکي زده کړي وي.
درجه ۳: زده کوونکی قصه په احساساتو سره بيانولای شي، او معلومېږي هغه لغتونه چې لولي په پوهېږي.
درجه ۴: زده کوونکی په خورا ښه ډول قصه بيانولای شي، د قصې لوستلو کې رواني يې بې ساري ده، او داسې ښکاري چې قصه راژوندی شوې وي.

په ځانگړې ادا د کيسې لوستنه

په ځانگړې ادا د کيسې د لوستنې معنا، کتاب ته له کتنې پرته په خپلو الفاظو د کيسې ژبنی لوستنه ده په بله وينا د "قصه ويونکي" په صفت په لاندې طريقو کولای شئ له زده کوونکيو سره د کيسې لوستنې د زده کړې په برخه کې مرسته وکړئ.

۱. د کيسې لومړۍ او وروستۍ جمله وليکئ. دا جملې پر تخته وليکئ، او يا يې پر يوه پاڼه وليکئ او پر دېوال يې سربښ کړئ، چې زده کوونکي يې وويني:

ونه و، يو وخت چې سپوږمۍ په ونه شنه کېده او مېرېانو به له اچارو سره جوړه وه، يو ښايسته نسواري رنگه گيډره و.

له همدې کبله د گيډرانو نيول ډېر گران کار دی او دوی آزاد او خوشاله ژوند تېروي.

۲. زده کوونکيو ته ووايست چې تاسې غواړئ هغوی دې کيسه په خپلو الفاظو سرترپايه ولولي، خو هغوی بايد هغه لومړۍ او دوهمه جمله ونه ليکي چې تاسې ليکلي.

۳. له زده کوونکيو غوښتنه وکړئ چې په فردي توگه، يا له ملگري يا ډلې سره په گډه، د کيسې پېښې سره په زړه کړي، او يو له بل سره په خپلو الفاظو د کيسې په راجوړولو کې مرسته وکړي. که اړتيا ولري، نو زده کوونکيو ته اجازه ورکړئ چې بيرته کيسې ته مراجعه وکړي، يا زده کوونکيو ته مشوره ورکړئ چې يو لړ داسې انځورونه جوړې کړي چې د کيسې د اصلي صحنو د په وريادولو کې ورسره مرسته وکړي.

۴. د کيسې د مشق او تمرين لپاره زده کوونکي په وړو گروپونو ووېشئ. کله چې په گروپونو کې سره کښېني، نو بايد په نوبت سره کيسه په خپلو لفظونو کې بيان کړي، او نور غړي ورته غوږ ونيسي. (د گروپي کار له لارې به څو کسه زده کوونکي په يوه وخت کې د ټولگي په کار کې برخه اخلي). په وړو گروپونو کې غوږ اېښودونکي بايد په توجه غوږ ونيسي، او که د کيسه کوونکي څه له ياده وځي، نو ور په ياد يې کړي. هر هلک بايد له ټولگي د باندې، د کيسې تر تمرين وړاندې په صنف کې دوه يا درې ځله د هغې تمرين وکړي. دغه تمرين ښايي دوه يا درې اونۍ وخت ونيسي.

۵. کله چې زده کوونکي داسې احساس کړي چې نور چمتو دي، نو له هغوی څخه يو څو خپل خوښي (رضاکار) را ووبولئ چې د ښوونځي يوه بل ټولگي ته کيسه وکړي. (د بل صنف په وړاندې د کيسې په ځانگړې ادا لوستل به يو ښه ساتېری او د شاباسي وړ وي!). اړينه نه ده چې هر هلک دې کيسه ولولي. ځينې هلکان ښايي شرمناک وي، چې په هغه صورت کې بايد د ټولگي په مخ کې کيسه کولو ته اړ نه ايستل شي.

د مهارت د انکشاف اندازه کول: د قصې بيا ويل لکه د قصه ويونکي په څير

درجه ۱: زده کوونکی نه شي کولای چې ان د ښوونکي په مرسته قصه ووايي.
 درجه ۲: زده کوونکی کولای شي چې د قصې اساسي ټکي بيان کړي خو بې نظمې او بې جوړښته وي، او کله کله يې ژبه هم بندېږي. معلومېږي چې هغه يې ميخانيکي زده کړي وي.
 درجه ۳: زده کوونکی قصه بيانولای شي، د قصې ټول عناصر په وضاحت ويلای شي. قصه ويل يې مناسب دي او لغاتونه يې تخليقي دي.
 درجه ۴: زده کوونکی په خورا ښه ژبه قصه بيانولای شي. خبرې کوونکی کيدای شي په طنزيه، احساساتي، تخليبي او يا خوښۍ باندي قصه بيا ووايي.



د نندارې (تمثيل) په بڼه د کيسې وړاندې کول

زده کوونکي کولای شي د خپل ټولگي، يا د کوم بل ټولگي په مخ کې د کيسې د نارسمي تمثيل له لارې د کيسې په اړه خپله پوهه غښتلې کړي، او کيسه په خپل تعبير خلکو ته وړاندې کړي.

زده کوونکي د تمثيل لپاره ځانگړيو جامو يا وسايلو ته اړتيا نه لري. هغوی دې يواځې د کيسې د څېرو ويناوې ووايي، او د صحنو د تمثيل په ترڅ کې دې له حرکتو او اشارو کارواخلي، يا کولای شي ځينې ساده وسايل هم وکاروي. تاسې بايد د تمثيلي پارچې د ډاير کټر يا لارښود په توگه، هغوی ته لارښوونې او مشورې ورکړئ، خو له يو يا دوه ځله تمرين وروسته به هغوی خپله وغواړي چې کيسه بيا تکرار کړي، او له هرځل تکرار سره به زد کوونکي نور هم تکړه کېږي. لاندې د تمثيلي پارچې په بڼه د کيسې د پيلولو ځينې لارې چارې بيانېږي:

۱. زده کوونکيو ته وواياست چې دا ځل به هغوی کيسه د تمثيلي پارچې په بڼه وړاندې کوي. هغوی ته يې روښانه کړئ چې ځينې زده کوونکي به تمثيلگران، او ځينې نور به يې نندارچيان وي، او هر وگړی به دواړه کرداره ترسره کړي.
۲. وروسته، په يوه ستنه کې د کيسې ټولې څېرې پر يوه تخته يا په يوه لويه پاڼې په يوه لست کې وليکئ، داسې چې ټول يې وليدلای شي.

گيډره سړی چرکان دگيډرې کورنی
 ماشومان په رساميو کې د نورو توکو په توگه عمل هم خوښولی شي

پر يوې يوې څېرې تېر شئ، او د هغې د کردار د تمثيل لپاره د هلکانو له منځه خپل خوښي (رضاکار) ممثل راوبولئ. داسې وواياست "زموږ په تمثيلي پارچه کې د گيډرې د رول تمثيلولو لپاره څوک حاضر دی؟" يو خپل خوښی انتخاب کړئ، او نوم يې د څېرې له نوم سره جوخت وليکئ. دې کار ته تر هغو دوام ورکړئ چې د هرې برخې د تمثيل لپاره زده کوونکی پيدا کړئ. ممثلينو ته وواياست چې هر ممثل به خپله برخه په خپله راجوړوي. د دې معنا دا ده چې هغوی دې د کتاب خبرې اترې نه کاروي، بلکې خپل الفاظ دې ورته جوړ کړي.

درسي پلان - 4، 5 او 6 ورځ

۳. هغوی ته وواياست چې تاسې به دغه تمثيل خو ځله په صنف کې تکرار کړئ، او هر هلک به د تمثيل فرصت ترلاسه کړي. هغوی ته وواياست، هر هغه زده کوونکی چې په تمثيل کې برخه نه اخلي، د اورېدونکي په حيث هماغه اندازه مهم کردار ترسره کوي. څرگنده يې کړئ چې تاسې به د تمثيلي پارچې د ډايرکټر يا لارښود دنده ترسره کوئ او هغوی ته به د تمثيل د ښه او غوره پرمختگ لپاره مشورې او لارښوونې کوئ، خو هغوی بايد کيسه په خپل تعبير تمثيل کړي. يعنې هغوی بايد د هرې صحنې په تمثيل کې خپل ځاني الفاظ، اشارې، او حرکتونه وکاروي.

۴. د کيسې د بېلابېلو صحنو د تمثيل لپاره د خونې په منځ کې ساحه تعيين کړئ (سرک، د سړي کور، بوتې، او نور) او بيا له اورېدونکيو غوښتنه وکړئ چې د تمثيل ځای ته مخامخ کېښي. هغوی د صحنې له اړتيا سره سم کېښوئ. هغه زده کوونکي چې په صحنه کې نه دي، د صحنې يوه لوري ته يې ودرولئ، تر هغو چې وار يې را ورسېږي. ممثلان صحنې ته راوبولئ، او هغوی ته مخه ورکړئ چې صحنه په خپله راجوره کړي. کله چې زده کوونکي نه پوهېږي چې څه ووايي، نو کولای شئ يوه کومکي جمله ورته وواياست، خو هيله ده چې هغوی به ژر وپوهېږي او سمه دنده به ترسره کړي.

۵. د تمثيلي پارچې په پای کې له ممثلانو غوښتنه وکړئ چې له ټولو ټولگيوالو سره د پارچې د تمثيل په اړه په بحث او تبصرو کې برخه واخلي. هغوی د لاندې پوښتنو ځوابونې ته راوبولئ:

ممثلانو کوم رول ډېر ښه تمثيل کړ؟

د ممثلانو راتلونکې ډله د تمثيل د لاندې کولو لپاره څه کولای شي؟

اورېدونکيو کوم رول ښه ترسره کړ؟

ممثلان د راتلونکي تمثيلي پارچې د لاندې کولو لپاره څه کولای شي؟

۶. ډېری هلکان د کيسې د تمثيل د وار په ترلاسه کولو ډېر خوشحاليږي، او خوند ورکوي. هرځل چې نوې ډله ممثلان راځي، ويناوې به په مختلف انداز وړاندې کوي، بېلې نښې او بېل ډول حرکات به ترسره کوي ... د هغوی کړنې به له کيسې څخه د هغوی د ځاني تعبير استازيتوب کوي، او څرنگه چې هره کيسه په يوه بېله بڼه تعبيرېدای شي، نو د کردار او تمثيل بېلښت او توپير هم بايد وستايل شي، او يادونه يې وشي.

د مهارت د انکشاف اندازه کول: د نندارې (تمثيل) په بڼه د کيسې وړاندې کول


درجه ۱: زده کوونکی د تمثيل پر وخت ډيرې ورو او بې خوځښته خبرې کوي، او د کرکټر غږ نه باسي، که ښوونکي ورسره مرسته هم کوي.

درجه ۲: زده کوونکي خبرې اوريدل کيږي خو د کرکټر له غږ سره سمون نه خوري. بيان په کې نه وي موجود. تمثيل يې ژوندی نه وي.

درجه ۳: زده کوونکی يو څه واضح خبرې کوي، د کرکټر غږ استعمالوي، اوريدل کيږي او د پوهيدو وړ وي. بيان او تجسم تخيلي او د نوښت درلودونکی دی.

درجه ۴: زده کوونکی د خورا ښې ژبې د استعمال او د کرکټر رول ډير ښه ادا کوي، په طنز، احساساتي، تخيلي او يا خوښۍ باندې ادا له کبله بېخي د اصل په څير ښکاري.

له کورنی سره د کیسې شریکول



کله چې هلکان ټولې "تورې کرنې" بشپړې کړي، او د خپلې زده کړې په اړه ډاډه شي، نو سلا ورکړئ چې خپلې هڅې له کورنیو سره شریکې کړي. لاندې په دې اړه ځینې سپارښتنې وړاندې شوي:

۱. **رسامي او کیسه کول:** له زده کوونکیو غوښتنه وکړئ چې خپل رسمونه

کورته یوسي. هغوی ته سپارښتنه وکړئ چې د کیسې لنډیز ترتیب کړي، او بیا هغه څه شرح کړي چې په انځور کې رسم شوي ده.

۲. **د کیسې په اړه لیکل:** کله چې زده کوونکي د کیسې په اړه لیکل

بشپړ کړي، نو هغه دې کورونه ته یوسي، او خپلو کورنیو ته دې یې په لوړ غږ ولولي.

۳. **په ځانګړې ادا او وزم کیسه کول:** کله چې زده کوونکي ډاډه شول چې کیسه په

روانۍ سره نورو ته بیانولای شي، او ډاډه شول چې په ځانګړې ادا او وزم یې هم لوستلای شي، نو غوښتنه ورڅخه وکړئ چې د خپلې کورنی غږیو ته یې واوروي.

۴. **د کیسې تمثیل:** که یوشمېر زده کوونکي یوځای سره اوسېږي، هغوی ته سپارښتنه وکړئ چې له ښوونځي

بهر سره راټول شي، او د خپلو کورنیو په وړاندې تمثیلي ننداره ترسره کړي او یا که ممکنه وي، د کورنیو غږي ښوونځي ته راوبولي، او په ښوونځي کې ورته تمثیلي ننداره وړاندې کړي.

۵. **نورو ته د لوستلو زده کړه:** وروسته له دې نه چې زده کوونکو ټول تمرینونه سر ته ورسول چې تاسی ورته

ورکړی ووددی کتاب څخه. ځان ډاډه کړی چې هر زده کوونکی خپل کتاب ولری چې کور ته یوسی هغه د هغوی کتاب دی. اوهر وخت چې وغواړی ولولی. تاسی کولای شئ چې د هغوی څخه دا غوښتنه وکړئ اوس چې هغوی دا کتاب لوستلی شئ د کورنی نورو وگړو سره هم ولولی لکه خویندو ورونو اود خپلو میندو سره.

له کورونو د کیسو راټولول

کله چې د سړي او گیدر کیسه د دې لارښود د به اساس په ټولګي تدریس کوئ، ستاسې زده کوونکي د دې فرصت لري چې له خپلو کورنیو څخه فولکلوري کیسې راټولې کړي.

۱. زده کوونکو ته ووايست چې ممکن د هغوی کورنی غږو ته د هوښیارې گیدرې او نورو ځناورو کیسې یادي وي، داسې کیسې لکه چې موږ په ټولګي کې پرې بحث وکړ، نو ځکه تاسې غواړئ چې هغوی دا معلوم کړي له زده

درسی پلان - له کورنی سره د کیسی شریکول

کوونکو وغواری چي د خپلو کورنیو غرو په ځانګړي ډول والدینو، نیکونو، نیاګانو، تر بندو، ماماګانو یا کاکاګانو او نورو مشرانو څخه د هغوی له ځناورو سره د ماشوموالي تجربو باره کې وپوښتي. داسې څه وواياست:

کله چې ګیدره پوه شوه چې سړي تیروستلې ده او په لومه کې بنده ده، نو هغې د تینتې یوې هوبنیارې لار باره کې فکر وکړ. تاسې ټول به په کورنی یا ګاونډ کې داسې یو څوک پېژنئ چې ولسي کیسی یا تدریسي کیسی ورته یادي وي. راضي چې وګورو آیا مور داسې یو څو خلک پیدا کولای شو چې د خپل ورکتوب یا نورې کېسې چې دوی په خپل ژوند کې اوریدلې وي ورته یادي دي که څنګه.

دا ستاسې دنده ده: په خپله کورنی یا ګاونډ کې له خلکو وپوښتئ چې دوی ته ولسي کیسی یا تدریسي کیسی یادي دي یا نه، ورڅخه وغواری چې د خپلې خوښې کیسه درته وکړي. څومره ښه چې یې لیکلای شئ ویې لیکئ، یا یې ښه په یاد وساتئ چې بیا یې وواياست، او هغه کیسی له ځان سره ټولګي ته راوړئ.


۲. زده کوونکو ته اونۍ یا دوه ورکړئ تر څو له خلکو سره وغږېږي او وګوري چې د کورنی غرو یې کیسی زده دي یا نه. کله چې زده کوونکي کیسی راوړي نو تاسې ورسره ځیني دا فعالیتونه کولای شئ:

- له زده کوونکو وغواری چې د کیسو رسمونه رسم کړي، په ټولګي کې د رسمونو باره کې وغږېږي او بیا یې له ځان سره کور ته یوسي او هغوی ته چې کیسه یې ورته کړې ده، وښايي.
- له زده کوونکو وغواری چې کیسه په خپلو ټکو وليکي او ورڅخه ساده کتابونه جوړ کړي او هغوی ته چې دوی ته یې کیسه کړې ده ورکړي. (د ساده کتاب د جوړولو په اړه د لارښوونو لپاره راتلونکې پاڼه وګورئ.)
- ځیني مشران ټولګي ته راوبولئ او ورڅخه هیله وکړئ چې له ټول ټولګي سره خپلې کیسی شریکي کړي.




د ساده کتاب جوړولو لارښوونې

د کاغذ څو ټوټې، ټولې یوځای، په نیمې کې کت کړئ.




2




1

د کاغذ د کت کړيو څوکو په اوږدو کې سوري جوړ کړئ. (دغه سوري باید پر ټولو پاڼو پر یوه ځای وي). د دې کار لپاره له سوري کوونکي، قیچي یا چاقو څخه کار واخلي، که دا ممکن نه وي نو د یوځای کیدلو لپاره په لاندې ډول عمل وکړئ




3

ټولې پاڼې پرانیزي، او یقیني کړئ چې ټول سوري پر یوه لیکه برابر دي. له شالوري په سوريو کې تېروبر تار وپيښ او ټولې پاڼې سره وګنډئ.



4

د تار سرورنه ښه کش کړئ او کلک یې وټړئ.



د سټیپلر په وسیله د یو ځای کولو نمونه

د یوځای کیدلو بدیلې لارې:

سټیپلر: له لومړي پړاو وروسته، پاڼې د کتاب په څیر کات کړئ، کات شوې څنډې دوه درې ځایه سټیپلر کړئ.
سریښ: په کات شوو څنډو سریش ووهئ، پاڼې سره نږدې کړئ. ځان ډاډه کړئ، مخکې له دې چې زده کوونکي په کتابونو کار پیل کړي، سریښ بیخي وچ شوي وي. کټل: د پاڼو د ګنډلو لپاره له یوې قوي ستنې او تار څخه کار واخلي او کات شوې څنډې وګنډئ. (ستنې په خوندي ځای کې کېږدئ چې څوک په ځان خورن نه کړي.) تاسې او ستاسې زده کوونکي کیدای شي د کتاب د یوځای کیدلو لپاره له دې هم ښې لارې پیدا کړئ.

کولای شیء دا چارټونه بیا جوړ کړئ او د خپلو زده کوونکو د مهارتونو د انکشاف، چې تاسې یې په ټولګي کې درس ورکوئ د مسیر د ټاکلو لپاره استعمال کړئ. د هرې ورځې د فعالیت په پای کې د مهارت د سطحې د توضیح لپاره لطفاً د مهارت د انکشاف د اندازه کولو چارټ ته مراجعه وکړئ.

سرې او ګیدر د قصې لپاره د زده کوونکو د پرمختګ ارزونه

د زده کوونکي نوم: _____

د تسلط سطح

۴	۳	۲	۱	زده شوي مهارتونه
				لومړۍ ورځ: وړاندوینه کول
				دوهمه ورځ: تکرار او نتیجه ګیري
				دوهمه ورځ: د لغاتونو په لوستلو کې انکشاف
				دریمه ورځ: په قصه کې د کلیدي نظرونو منعکسول
				دریمه ورځ: لغت پانګه او د لغت بېلګې
				په ټولګي کې پرمختللي کړنې (۴مه، ۵مه او ۶مه ورځ)
				د قصې په اړه لیکل
				په لوړ غږ: د قصې لوستل
				د قصې بیا ویل لکه د قصه ویونکي په څیر (اجرا)
				د نندارې (تمثیل) په بڼه د کیسې وړاندې کول

سرې او ګیدر د قصې لپاره د زده کوونکو د پرمختګ ارزونه

د زده کوونکي نوم: _____

د تسلط سطح

۴	۳	۲	۱	زده شوي مهارتونه
				لومړۍ ورځ: وړاندوینه کول
				دوهمه ورځ: تکرار او نتیجه ګیري
				دوهمه ورځ: د لغاتونو په لوستلو کې انکشاف
				دریمه ورځ: په قصه کې د کلیدي نظرونو منعکسول
				دریمه ورځ: لغت پانګه او د لغت بېلګې
				په ټولګي کې پرمختللي کړنې (۴مه، ۵مه او ۶مه ورځ)
				د قصې په اړه لیکل
				په لوړ غږ: د قصې لوستل
				د قصې بیا ویل لکه د قصه ویونکي په څیر (اجرا)
				د نندارې (تمثیل) په بڼه د کیسې وړاندې کول

کولای شی دا چارټ د خپلو ټولو زده کوونکو د مهارتونو د انکشاف، چې تاسې یې په ټولګي کې درس ورکوی د مسیر د ټاکلو لپاره استعمال کړئ. د هرې ورځې د فعالیت په پای کې د مهارت د سطحې د توضیح لپاره لطفاً د مهارت د انکشاف د اندازه کولو چارټ ته مراجعه وکړئ.

د ټولګي د پرمختګ ارزونه

ښوونکی _____ د ټولګي شمېره/پېژندنه _____

نېټه: _____

د هوپو د کتاب عنوان: سرې او ګیدر

دا _____ د هوپو کتاب ما د زده کوونکو سره استعمال کړی دی.

په ټولګي کې د زده کوونکو شمیر: _____

د هر زده کوونکي د تسلط سطح*

۴	۳	۲	۱	درس ورکړل شوي مهارتونه
				لومړۍ ورځ: وړاندوینه کول
				دوهمه ورځ: تکرار او نتیجه ګیري
				دوهمه ورځ: د لغاتونو په لوستلو کې انکشاف
				دریمه ورځ: په قصه کې د کلیدي نظرونو منعکسول
				دریمه ورځ: لغت پانګه او د لغت بېلګې
				په ټولګي کې پرمختللي کړنې (۴مه، ۵مه او ۶مه ورځ):
				د قصې په اړه لیکل
				په لوړ غږ: د قصې لوستل
				د قصې بیا ویل لکه د قصه ویونکي په څیر (اجرا)
				د نندارې (تمثیل) په بڼه د کیسې وړاندې کول

* هرې سطح ته رسیدونکي ټول زده کوونکي وشمیری



دا پانه د نوټ کولو له پاره ده





دا پانه د نوټ کولو له پاره ده





د ادريس شاه له لورې لرغونې ويل شوې افغاني کيسې.
هر یو دوه ژبیز دری او پښتو او په انګلیسی ژبه د ښوونکي
د لارښود سره د تملک د استفاده لپاره، محدود دی.

لومړی کتاب: د بزګر ښځه (له وړکتونه تر شپږم ټولګي پورې)
هغه زمري چې خپله څېره یې په اوبو کې ولیده (له وړکتونه تر شپږم
درېیم کتاب: مسخره چرګ (له وړکتونه تر شپږم ټولګي پورې)
کتاب: هوبښیار هلک او خطرناک ځناور (له وړکتونه تر شپږم ټولګي
پنځم کتاب: زړه ښځه او ګوربت (له وړکتونه تر شپږم ټولګي پورې)
شپږم کتاب: بې نومی هلک (له وړکتونه تر شپږم ټولګي پورې)
اووم کتاب: سړی او ګیډر (له وړکتونه تر شپږم ټولګي پورې)
اتم کتاب: نیم هلک (له وړکتونه تر شپږم ټولګي پورې)



د افغان ښوونکي لارښود کې دا فعالیتونه شامل دي:

د افغان ولسي ښوونیزو قصو لوستل

په لوړ غږ لوستلو فعالیتونو داسې ډیزاین شوي دي چې په دې څیزونو کې ښووالی راوړي:
تقریري ژبه د پوښتنو او بحث له لارې
د لوړې سطحې فکر کولو مهارت د ورته والي د فکر رامنځ ته کولو په شمول
د قصې سیالي د تکرار له لارې
د قصې خپلول، د زده کړې عرضه چې ډیر دوام کوي
ټولنیز-احساساتي انکشاف

قصې ته ځواب

لوستل، لیکل، غوږنیول، خبرې کول
هغه فعالیتونو چې د دې ستراتیژیو او مهارتونو لپاره ډیزاین شوي دي:
شخصي ځواب د بحث په شمول
رسمول او بیا وویل
د لوستلو او لیکولو د مهارت جوړول
د لغاتونو په لوستلو کې انکشاف
د لغاتونو د نمونو پیژندنه
د پوهې او درک مهارت
د فکر کولو مهارت د ورته والي د فکر د وړتیا د رامنځ ته کولو په شمول

د اندازه کولو چارټ

چې په انفرادي ډول د زده کوونکي او ټولګي پرمختګ ارزښتي او وټاکلای شئ

د کور/ټولګي تر منځ د تفاهم رامنځ ته کول

ماشومان د هوبو قصې له کورنیو او ټولنې سره شریکوي
ماشومان له کورنۍ او ټولنې څخه قصې راټولوي

د هوبو کتابونو او ښوونکو لارښود په اړه د ډیرو معلوماتو لپاره لطفاً تماس ونیسئ:

ختیځ بیا رغونې موسسه (کور)

پی او بکس نمبر ۵۷۰۴، کابل

د تېلفون نمبر: ۰۰۹۳ (۰) ۷۸۵ ۲۰۶ ۴۴۳



kor.pubs@yahoo.com